

# **ЗАКОН**

## **ЗА БЕЗБЕДНОСТ НА ПРОИЗВОДИТЕ**

### **Редакциски пречистен текст<sup>1</sup>**

#### **ОПШТИ ОДРЕДБИ**

##### **Содржина**

###### **Член 1**

Со овој закон се уредуваат барањата за општа безбедност на производите, начинот на пропишувањето техничките прописи и принципите на меѓусебното признавање на документите, оцената на сообразност и знаците за сообразност од странско потекло.

##### **Цел**

###### **Член 2**

Целта на овој закон е производите да бидат безбедни кога се пуштаат на пазар, ставаат во употреба или се употребуваат особено поради:

- остварување и заштита на јавниот интерес;
- заштита на животот и здравјето на луѓето, животните и растенијата и
- заштита на животната средина и природата и заштита на потрошувачите и на другите корисници на производите и заштита на имотот.

#### **Примена и однос со други прописи**

###### **Член 3**

(1) Овој закон се применува само за непрехранбени производи.

(2) Одредбите од овој закон кои се однесуваат на пропишување на барања и спроведување на постапките на оцена на сообразноста не се применуваат за оние производи за кои постојат посебни закони, освен одредбите од членовите 24, 25, 26, 28, 29, 30 и 31 на овој закон кои се применуваат, доколку со посебен закон поинаку не е уредено.

(3) Овој закон не се применува за производите произведени во Република Македонија или во Европската унија, а се наменети за извоз во земјите надвор од Европската унија или надвор од земјите членки на Европскиот економски простор (во натамошниот текст: ЕЕП).

---

<sup>1</sup> Редакциски пречистениот текст на Законот за безбедност на производите, ги опфаќа: основниот текст на Законот, објавен во „Службен весник на РМ“ бр.33/06, Законот за изменување и дополнување на Законот за безбедност на производите, објавен во „Службен весник на РМ“ бр.63/07, Законот за изменување и дополнување на Законот за безбедност на производите, објавен во „Службен весник на РМ“ бр. 24/11, Законот за изменување и дополнување на Законот за безбедност на производите, објавен во „Службен весник на РМ“ бр.51/11, Законот за изменување на Законот за безбедност на производите, објавен во „Службен весник на РМ“ бр.148/11, Законот за изменување и дополнување на Законот за безбедност на производите, објавен во „Службен весник на РМ“ бр.164/13, Законот за изменување и дополнување на Законот за безбедност на производите, објавен во „Службен весник на РМ“ бр.152/15 и Законот за изменување и дополнување на Законот за безбедност на производите, објавен во „Службен весник на РМ“ бр.53/16, во кои е означено времето на нивното влегување во сила и примена.

## **Начело на јавност**

### **Член 4**

(1) Податоците кои им се достапни на надлежните органи од членот 33 ставови (2) и (3) на овој закон, а кои се поврзани со ризиците по здравјето и безбедноста на потрошувачите настанати од производите се јавни, во согласност со барањата за транспарентност. Надлежните органи се должни да ги достават потребните информации со кои детално се опишува конкретниот производ, видовите на ризикот поврзани со неговата примена, како и донесените мерки во согласност со прописите за пристап до информации.

(2) По исклучок од ставот (1) на овој член не се јавни податоците кои согласно со прописите за пристап до информации не можат да се објавуваат.

(3) Деловна тајна, во смисла на овој закон, не можат да бидат информациите кои се однесуваат на безбедносните својства на производите кои мора да бидат доставени до јавноста, за да се заштити здравјето и безбедноста на потрошувачите и другите корисници и да се заштити јавниот интерес.

(4) Чувањето на деловната тајна не смее да го попречува преносот на информации меѓу надлежните органи во Република Македонија и меѓу надлежните органи на земјите членки на Европската унија и Комисијата на Европската унија. Надлежните органи во Република Македонија кои примиле информација означена како деловна тајна се должни да обезбедат нејзина заштита согласно со закон.

## **Акти за уредување на односите и постапувањето**

### **Член 5**

Владата на Република Македонија поблиску ќе го пропише начинот за разменување на информациите со Европската комисија за донесените мерки од страна на надлежните инспекциски органи со кои се ограничува пазарот на производите за кои е утврдено дека со нивната употреба е загрозено здравјето на потрошувачите.

## **ПРВ ДЕЛ**

### **ОПШТА БЕЗБЕДНОСТ НА ПРОИЗВОДИТЕ**

#### **ГЛАВА I**

### **УПОТРЕБЕНИ ИЗРАЗИ И ОДНОС СО ДРУГИТЕ ПРОПИСИ**

#### **Дефиниции**

### **Член 6**

(1) Одделните изрази употребени во овој закон го имаат следново значење:

- а) "корисник" е потрошувач, вработен или работодавец;
- б) "потрошувач" е кое било физичко лице кое купува или користи производи или услуги за непосредна сопствена потрошувачка за цели кои не се наменети за вршење на неговото занимање или за други деловни активности и

в) "производител" е:

- производителот на производот, кога истиот има седиште во Република Македонија или во Европската заедница или кое било правно или физичко лице кое се претставува себеси како производител, а кое на производите го става своето име, заштитен знак или друга специфична ознака, или лице кое го репарира производот,

- застапникот на производителот, кога производителот нема седиште во Република Македонија или во Европската заедница или, доколку нема основано претставништво во Република Македонија или во Европската заедница, увозникот на производот и

- друго правно или физичко лице кое професионално учествува во синџирот на набавки, се додека неговата активност може да влијае врз безбедноста на производите.

г) "надлежни инспекциски органи" се инспекциски органи надлежни за вршење на надзор на пазарот, и тоа: Државниот пазарен инспекторат, Државниот санитарен и здравствен инспекторат, Државниот трудов инспекторат, Државниот инспекторат за техничка инспекција, Државниот инспекторат за животна средина и други органи на државната управа или инспектори кои вршат надзор на пазарот во согласност со закон, како и други органи и организации и независни регулаторни тела што вршат надзор на пазарот.

(2) Одделните изрази употребени во овој дел од законот го имаат следново значење:

а) "производ" е кој било производ вклучувајќи и во рамките на нудење услуги кој е наменет за потрошувачите или е веројатно, според разумно предвидливи услови дека истиот ќе биде употребен од потрошувачите дури и ако не е наменет за нив и истиот е набавен или достапен, со надоместок или без, во рамките на комерцијални активности и дали е нов, употребуван или репарирани.

Овој израз нема да важи за производи од втора рака во вид на антиквитети или за производи кои треба да се поправат или репарираат пред да бидат употребени, под претпоставка дека добавувачот за тоа јасно го информира лицето на кое му го доставува производот;

б) "безбеден производ" е каков било производ кој, во нормални или според разумно предвидливи услови на употреба вклучително и неговиот рок на траење и, тогаш и кога е применливо, со барањата за ставање во употреба, инсталирање и одржување, не претставува каква било опасност или претставува само минимална опасност компатибилна со употребата на производот, се смета дека е прифатлив и конзистентен со високо ниво на заштита за безбедноста и здравјето на луѓето, земајќи ги особено предвид:

- карактеристиките на производот вклучително неговиот состав, пакување, инструкции за составување и, кога е применливо, инструкции за инсталација и одржување,

- ефектите врз други производи, тогаш кога е разумно предвидливо дека истиот ќе се употребува заедно со други производи,

- презентацијата на производот, неговите ознаки, етикетањето, какви било предупредувања и упатствата за употреба, фрлање и/или отстранување и какви било други ознаки или информации за истиот производ и

- категориите на потрошувачи, особено децата и старите лица кои се изложени на опасност при употреба на производот.

Можноста да се постигне повисоко ниво на безбедност или достапност на други производи кои се со помал степен на опасност нема да претставуваат основ производот да се смета како "опасен";

в) "опасен производ" е каков било производ кој не е во согласност со дефиницијата за "безбеден производ";

г) "сериозен ризик" е каква било сериозна опасност, вклучувајќи ги тука и ефектите кои не се непосредни, а кои бараат брза интервенција од надлежните органи на државната управа;

д) "дистрибутер" е кое било правно или физичко лице кое како професионалец соработува во синџирот на набавки и чии активности не влијаат врз безбедноста на производот;

ѓ) "враќање" е каква било мерка со цел целосно повлекување на ризичните производи на производителот или дистрибутерот кои им се веќе пласирани или достапни на потрошувачите;

е) "повлекување" е каква било мерка со цел спречување на дистрибуцијата, презентација или нудење на производот, опасен за потрошувачот и

ж) "увозник" е секое правно или физичко лице основано во Република Македонија кое на пазарот во Република Македонија пушта производ од друга земја.

## **Примена и однос со другите прописи**

### **Член 7**

(1) Овој дел од Законот во целост се однесува на производите определени во членот 6 став (2) под а) од овој закон.

(2) Одредбите од овој дел од Законот се применуваат и на производите за кои постојат суштествени барања во врска со аспектите, односно видовите на опасност, утврдени со прописите кои се однесуваат на барањата за производите хармонизирани со правото на Европската унија (во натамошниот текст: технички прописи), ако во техничките прописи не постојат конкретни одредби со кои треба да се осигура безбедноста на производите.

(3) Ако со техничките прописи се уредени суштествени барања за безбедност, овој дел од Законот се применува само на оние аспекти на опасност, односно видови на опасност кои не се опфатени со тие барања, освен членовите 6 став (1) под а) и б) и 37 став (2) од овој закон кои не се применуваат. Другите одредби од овој дел од законот се применуваат, ако во техничките прописи нема одредби со иста цел.

## **ГЛАВА II ОПШТИ БЕЗБЕДНОСНИ БАРАЊА**

### **Ограничување и забрана**

### **Член 8**

Производителите се должни на пазарот да пуштаат само безбедни производи.

## Усогласеност со прописите и објавените стандарди

### Член 9

(1) Производите ќе се сметаат за безбедни, ако со посебни прописи се уредени некои аспекти на опасност, односно видови на опасност, при што овие прописи не се дел од хармонизираната област на Европската заедница и чија цел е да се осигура безбедност на производите, ако ги исполнуваат здравствените и безбедносните услови утврдени со овие прописи.

(2) Производот се смета за безбеден ако ризиците и видовите на ризик се опфатени со соодветни национални стандарди кои се усогласени со соодветните европски стандарди објавени во листата на стандарди од ставот (3) на овој член и ако е усогласен со барањата за општа безбедност утврдени во овие стандарди.

(3) Министерот за економија листата на стандарди со чија употреба се смета дека производот е безбеден ќе ја објави во "Службен весник на Република Македонија".

## Други мерила на безбедност

### Член 10

Во случаите кога не постојат прописи односно стандарди од членот 9 ставови (1) и (2) на овој закон, сообразноста на производот со барањата за општа безбедност се утврдува врз основа на:

а) доброволните национални стандарди кои се подготвени врз основа на релевантните европски стандарди, а кои се надвор од листата на стандарди од членот 9 став (3) на овој закон;

б) стандардите изготвени од земјите членки на Европската унија во кои производот е пуштен на пазарот;

в) други стандарди усвоени од Институтот за стандардизација на Република Македонија;

г) препораките на Европската комисија со кои се определуваат насоките за утврдување на безбедноста на производот;

д) правила на најдобри искуства за безбедност на производи кои важат во одделни области;

ѓ) состојбата на техниката и технологијата и

е) разумните очекувања на потрошувачите во врска со безбедноста на производите.

## ГЛАВА III

### ОБВРСКИ НА ПРОИЗВОДИТЕЛИТЕ И ДИСТРИБУТЕРИТЕ

## Обезбедување на предупредувања од производителите

### Член 11

(1) Производителите во рамките на вршење на нивните дејности, се должни да им ги обезбедат на потрошувачите сите соодветни информации кои им овозможуваат да ги оценат опасностите од производот во текот на вообичаениот

или разумно предвидлив период на употреба и да преземат мерки на претпазливост за опасностите од производот и таму каде што таквите опасности не се очигледни веднаш без соодветно предупредување.

(2) Давањето на информации од ставот (1) на овој член не го ослободува производителот од одговорност за усогласеност со другите барања утврдени во овој дел од законот.

## **Други обврски на производителите**

### **Член 12**

(1) Производителите во рамките на вршење на нивната дејност се должни да преземат мерки соодветни со карактеристиките на производите кои ги добавуваат, со што се овозможува:

1) да бидат информирани за опасностите кои овие производи би можеле да ги предизвикаат и

2) да преземат одредени дејствија, доколку е неопходно за да се избегнат тие опасности, вклучувајќи тука адекватно и ефективно предупредување, повлекување од пазарот или враќање на производите од потрошувачите.

(2) Мерките наведени во ставот (1) на овој член може да содржат:

а) наведување на прецизни податоци за производителот (фирма, седиште и веб страница, доколку има) и за производот, доколку е возможно, серијата на производот на која тој и припаѓа при што податоците треба да бидат наведени на самиот производ или на неговото пакување, освен во случаите кога е оправдано да не се даваат такви податоци и

б) проверки, вршење на тестирање на производите на пазарот, во сите случаи кога е соодветно и доколку е неопходно, како и водење на евиденција на поднесени претставки и информирање на дистрибутерите за овие активности.

## **Преземање на мерки**

### **Член 13**

(1) Мерките од членот 12 став (1) точка 2 на овој закон се должни да ги преземат производителите по сопствена оценка за нивна потреба или врз основа на решение донесено од страна на надлежната инспекција согласно со членот 36 став (1) точка 5 од овој закон. Целосното повлекување може да го извршат надлежните инспекции само како крајна мерка, кога ќе се утврди дека другите мерки не се доволни да ја спречат опасноста или кога производителите сметаат дека е неопходно или кога имаат обврска да го направат тоа како дополнение на мерките преземени од надлежните инспекции.

(2) Повлекувањето од ставот (1) на овој член може да се изврши според правилата на најдобри искуства по прашањето за повлекување.

## **Обврски на дистрибутерите**

### **Член 14**

(1) Дистрибутерите во рамките на својата дејност се должни да постапуваат со потребната професионална грижа со цел да се обезбеди усогласеност на производот со применливите барања за безбедност. Дистрибутерите не смеат да

добавуваат производи за кои тие знаат или претпоставуваат и согласно со својата професионалност, врз основа на информациите кои ги имаат дека производите не се во согласност со барањата за безбедност.

(2) Дистрибутерите во рамките на нивните дејности се должни да придонесуваат во следењето на безбедноста на производите пуштени на пазарот, при што посебно се должни да ги проследуваат информациите за опасностите кои може да ги носи некој производ, се должни да ги чуваат и достават документите неопходни за утврдување на потеклото на производите и се должни да соработуваат во мерките преземени од производителите и од надлежните државни органи со цел за избегнување на опасностите. Во рамките на својата дејност, дистрибутерите се должни да преземат мерки кои ќе им овозможат ефективна соработка.

## **Обврски за известување**

### **Член 15**

(1) Кога производителите и дистрибутерите знаат или претпоставуваат врз основа на информации кои ги имаат и согласно со својата професионалност дека производот кој го пуштиле на пазарот носи опасност за потрошувачот која е некомпатибилна со општите барања за безбедност, се должни во рокот определен со прописот од ставот (2) на овој член, но не подолг од десет дена, да го известат Државниот пазарен инспекторат, притоа наведувајќи детали за преземените дејствија со цел да се заштитат потрошувачите од опасностите.

(2) Начинот, постапката и роковите за известување, како и начинот, постапката, критериумите и методите за процената на опасноста од страна на производителите и дистрибутерите и формата и содржината на образецот за известувањето од ставот (1) на овој член ги пропишува министерот за економија.

(3) Прописот од ставот (2) на овој член се објавува и на веб страницата на Министерството за економија.

(4) Министерот за економија ќе ја информира Европската комисија за известувањето од ставот (1) на овој член во случаите кога ќе се утврди дека опасноста може да има влијание во земјите членки на Европската унија.

## **Должност за соработка**

### **Член 16**

(1) Производителите и дистрибутерите, во рамките на нивната дејност, се должни да соработуваат, на барање на надлежните инспекциски органи, за сите преземени дејствија со цел за да се избегнат опасностите кои се закануваат од производите кои ги добавуваат или веќе ги добавиле.

(2) Ако производителот или дистрибутерот во разумен рок определен од надлежниот инспекциски орган, но не подолг од десет дена, не постапи по барањето на надлежниот орган за соработка и не стори се што е потребно за избегнување на опасностите кои се закануваат од производите, надлежниот инспекциски орган веднаш ќе ги преземе мерките од членот 36 став (1) на овој закон.

## ГЛАВА IV

### ДОСТАВУВАЊЕ НА ИНФОРМАЦИИ ДО ЕВРОПСКАТА УНИЈА

#### Известување

##### Член 17

(1) Во случај кога надлежните инспекциски органи ќе го ограничат пуштањето на пазар на производите или ќе преземат мерки со кои ќе наредат повлекување или враќање на производите, согласно со членот 36 од овој закон, се должни да го известат Министерството за економија, наведувајќи ги причините за донесените мерки.

(2) Министерството за економија е должно за преземените мерки од ставот (1) на овој член, а кои не се однесуваат на членот 18 од овој закон, да ја извести Европската комисија и притоа да ги наведе причините за донесените мерки. Министерството за економија, исто така, е должно да ја известува Европската комисија за која било промена или престанок на мерките.

(3) Кога Министерството за економија смета дека ефектите од утврдените опасности немаат или не можат да имаат опфат надвор од територијата на Република Македонија, ја известува Европската комисија за преземените мерки, ако тие содржат информации кои би биле од интерес на земјите членки на Европската унија од гледна точка на безбедноста на производите и посебно, доколку овие мерки биле донесени како одговор на нов ризик кој што не бил опфатен во други известувања.

(4) Известувањето во согласност со ставовите (2) и (3) на овој член ќе се изврши ако не е извршено известување согласно со членот 18 од овој закон, односно согласно со техничките прописи и други прописи.

#### **Пријавување преку системот за брзо информирање за производите кои претставуваат сериозна опасност**

##### Член 18

(1) Контактна точка на системот за брзо информирање за производите кои претставуваат сериозен ризик (во натамошниот текст: RAPEX) во Република Македонија е Министерството за економија - Државен пазарен инспекторат.

(2) Во случај кога надлежните инспекциски органи заради производите кои претставуваат сериозен ризик ќе донесат или планираат да донесат мерки или пак ќе се согласат со производителите и дистрибутерите на задолжителна или доброволна основа за попречување, ограничување или претходно исполнување на условите за пуштање на пазар на производите или ставање во употреба, се должни веднаш за истото да го известат Министерството за економија - Државен пазарен инспекторат .

(3) Надлежниот инспекциски орган е должен да го извести Министерството за економија - Државен пазарен инспекторат навремено, без задоцнување за промените или престанокот на некоја од мерките од ставот (2) на овој член.



(4) Во случај на сериозен ризик надлежниот инспекциски орган е должен да ги проследи информациите согласно со овој член и за доброволните мерки предвидени од Првиот дел во Главата III и Третиот дел од овој закон, преземени од страна на производителите и дистрибутерите.

(5) Владата на Република Македонија подетално ќе ја пропише содржината на известувањето, како и постапката за известување од ставот (6) на овој член.

(6) Министерство за економија - Државниот пазарен инспекторат преку RAPEX ќе ја извести Европската комисија за преземените активности согласно со ставовите (2) и (3) од овој член.

## **ВТОР ДЕЛ**

### **НАЧИН НА ПРОПИШУВАЊЕ НА ТЕХНИЧКИТЕ ПРОПИСИ**

#### **Дефиниции**

##### **Член 19**

Одделни изрази употребени во вториот и третиот дел од овој закон го имаат следново значење:

- "производ" е секој производ или група на производи кој е резултат на одделни производни активности, наменет за корисниците, а поблиску определен со технички пропис;

- "оцена на сообразност" е секоја постапка со која директно или индиректно се потврдува дека се исполнети суштествените барања што треба да ги исполнуваат производитите;

- "тело за оцена на сообразноста" е овластено тело кое извршува услуги за оцена на сообразноста и кое може да биде предмет на акредитација;

- "нехармонизирана област" е областа за безбедност на производитите за која нема хармонизирани прописи во Европската заедница,

- "документ за сообразност" е документ со кој се потврдува дека производот, процесот или услугата се во согласност со суштествените барања утврдени во техничкиот пропис, а кој може да биде изјава за сообразност, сертификат за сообразност или друг документ;

- "знак за сообразност" е знак кој се користи или е издаден во согласност со правилата на сертификациониот систем, кој покажува дека определен процес, производ или услуга е во сообразност со определен стандард или технички пропис;

- "пуштање на пазар" е активност со која производот станува за прв пат достапен во Република Македонија или во Европската унија заради негова употреба или натамошна дистрибуција со или без плаќање на надоместок и

- "ставање во користење и употреба" е прва употреба на производот од страна на крајниот корисник во Република Македонија или во Европската унија.

## Содржина на техничките прописи

### Член 20

(1) За одделни производи кои се наменети за потрошувачите или за други корисници се донесуваат технички прописи кои ги содржат следниве барања:

- 1) суштествени барања што треба да ги исполнуваат производитите;
- 2) постапката, начинот и условите под кои се врши оцена на сообразноста на производите според пропишаните барања;
- 3) условите кои треба да ги исполнуваат телата што учествуваат во постапката за оцена на сообразноста;
- 4) видот на документите кои го следат производот кога тој се пушта на пазар или се става во употреба;
- 5) обврска и начин за примена на знакот за оцена на сообразност;
- 6) упатување на употреба на стандарди и други технички спецификации;
- 7) форма и содржина на техничка документација, како и начинот и времетраењето на нејзиното чување и
- 8) заштитна клаузула и постапка за известување.

(2) Со техничките прописи се определуваат суштествените барања за производите кои се пропорционални со степенот на ризик на производот. Во техничките прописи за одделни производи или групи на производи во зависност од техничката сложеност на производот или групата на производи може да се определи постапката за оцена на сообразност или адекватна комбинација од постапки за оцена на сообразност (модули).

(3) Постапката за оцена на сообразност ќе се регулира со техничките прописи стандарди и техничките спецификации.

(4) Техничките прописи ги донесува министерот за економија, односно министерот во чија надлежност утврдена со закон се работите поврзани со производството, пазарот и ставањето во употреба на соодветните производи или групи на производи.

## Употреба на стандарди

### Член 21

(1) Ако техничкиот пропис упатува на употреба на национални стандарди, министерот за економија, односно министерот надлежен за донесување на технички прописи, во "Службен весник на Република Македонија" ќе ја објави листата на стандарди.

(2) Соодветната употреба на стандардите од Листата на стандарди од ставот (1) на овој член создава претпоставка за сообразност на производот со суштествените барања утврдени во техничките прописи, во поглед на аспектите кои се опфатени со стандардите.

## Ограничување и забрана

### Член 22

(1) Производите или групи на производи за кои постојат технички прописи, не смеат да се пуштаат на пазар или ставаат во употреба ако не се сообразни со пропишаните суштествени барања од техничките прописи, ако не е извршена

оцена на сообразноста според пропишаната постапка, ако не се означени на пропишан начин и ако не се проследени со документите определени во техничките прописи.

(2) Производите и група на производи кои не се во согласност со релевантните технички прописи не смеат да бидат обележани со знакот за сообразност.

## **Обврски од техничките прописи**

### **Член 23**

Со техничките прописи се пропишуваат производите за кои при нивното пуштање на пазар или ставање во употреба производителот е должен да:

- 1) обезбеди примена на постапките за оцена на сообразност пропишани во релевантните технички прописи;
- 2) обезбеди документ за сообразност;
- 3) изработи техничка документација со пропишана форма и содржина и истата ја чува на пропишан начин и времетраење;
- 4) употребува пропишани знаци за сообразност;
- 5) на барање на надлежните инспекциски органи ги доставува сите потребни информации за сообразноста на производот, документите за сообразност и техничката документација и
- 6) ги извршува и другите задачи наведени во техничките прописи.

## **Тела за оцена на сообразност**

### **Член 24**

(1) Со техничките прописи за одделни производи се определуваат условите кои треба да ги исполнуваат правните лица за вршење на оцена на сообразност, а кои особено се потребни при постапка на акредитација, а се однесуваат на:

- соодветен стручен кадар, просторна и техничка опременост,
- независност и непристрасност во однос на субјектите кои се непосредно или посредно поврзани со производот чија сообразност се оценува,
- доверливост во работата,
- одговорност за извршената работа,
- осигурување од професионална одговорност,
- други услови кои се потребни за соодветно извршување на пропишаната постапка и изготвените документи за оцена на сообразност.

(2) За добивање на овластување за вршење на оцена на сообразност на правните лица доставуваат барање до Министерството за економија.

(3) Кон барањето од ставот (2) на овој член правното лице треба да достави:

- 1) решение за упис во трговскиот регистар;
- 2) доказ дека има склучено договор за осигурување од одговорност од штета од вршење на работи за оцена на сообразност;
- 3) доказ за позитивен бонитет, а за друштвата кои се новоосновани изјава од одговорното лице во правното лице дека во рок од шест месеци сметано од денот на издавањето на решението за оцена на сообразност;
- 4) сертификат за акредитација и
- 5) доказ за вработеност на стручниот кадар.

(4) Овластеното службеното лице од Министерство за економија кое ја води постапката за овластување за оцена на сообразност по службена должност ги прибавува доказите од ставот (3) точка 1), 3), 4) и 5) на овој член од надлежен јавен орган, во рок од три дена од приемот на барањето од ставот (2) на овој член.

(5) Овластено службено лице од надлежниот јавен орган е должно бараните докази од ставот (4) на овој член да ги достави во рок од три дена од денот на приемот на барањето од ставот (4) на овој член.

(6) Формата и содржината на барањето од ставот (2) на овој член, ја пропишува министерот за економија.

(7) Ако се утврди дека се доставени доказите од ставот (3) на овој член како и дека се исполнети условите од ставот (1) на овој член за вршење на оцена на сообразноста утврдени во техничките прописи, по претходна согласност на министерството или органот надлежен за донесување на прописот од соодветната област, Министерството за економија во рок од 15 дена од денот на прибирање на доказите од ставот (3) на овој член донесува решение за овластување на правното лице за вршење на оцена на сообразност.

(8) Телото за оцена на сообразноста се смета дека ги исполнува условите за вршење на оцена на сообразност, определени во техничките прописи, ако неговата оспособеност е докажана со претходно спроведена постапка за акредитација. Сертификатот за акредитација издаден од Институтот за акредитација на Република Македонија и сертификати издадени од земјите членки на Европската унија или земји кандидати за членство во Европската унија, под услов нивните акредитациони тела во соодветната област да се потписнички на договорот за меѓусебно признавање на акредитација (МЛА), се смета за доказ на техничката оспособеност на телото за оцена на сообразноста.

(9) Со решението од ставот (7) на овој член се овластува правното лице за вршење на оцена на сообразност, при што во решението се определува рокот за важење на овластувањето и задачите кои треба да ги извршува телото за оцена на сообразноста.

(10) Против решението од ставот (7) на овој член може да се изјави жалба во рок од 15 дена од денот на приемот на решението до Државната комисија за одлучување во управна постапка и постапка од работен однос во втор степен.

(11) Телата за оцена на сообразност се должни постојано да ги исполнуваат условите од ставовите (1) и (8) на овој член.

(12) Во согласност со прописот од ставот (14) на овој член, министерот за економија може да ја информира Европската комисија за телата за оцена на сообразноста, како и земјата членка по нивно барање.

(13) Министерството за економија води регистар на телата за оцена на сообразност.

(14) Владата на Република Македонија ги пропишува начинот на постапување на државните органи и институции при донесување на решението од ставот (7) на овој член, начинот на известување за укинување на решението од членот 25 став (1) од овој закон, формата и содржината на регистарот од ставот (13) на овој член, заедничката рамка за пуштање на производите на пазар и начинот на известувањето за стекнување на својство на телата за оцена на сообразност и начинот за нотифицирање на телата за оцена на сообразност во Европската комисија.

## **Укинување на решение за овластување**

### **Член 25**

(1) Ако се утврди дека телото за оцена на сообразноста престанало да исполнува определен услов од членот 24 ставови (1) и (3) на овој закон или кој било услов утврден со релевантниот технички пропис, министерот за економија ќе донесе решение со кое ќе го укине решението за овластување.

(2) Против решението од ставот (1) на овој член може да се изјави жалба во рок од 15 дена до Државната комисија за одлучување во управна постапка и постапка од работен однос во втор степен.

(3) Жалбата од ставот (2) на овој член не го одлага извршувањето на решението.

(4) За донесување на решението од ставот (1) на овој член министерот за економија ќе ја информира Европската комисија, ако телото за оцена на сообразност е назначено.

## **Сертификати за сообразност**

### **Член 26**

(1) Во согласност со техничките прописи за одделни производи или групи на производи, телата за оцена на сообразноста се овластени да издаваат сертификати за сообразност врз основа на поднесено барање од производителот или застапникот на производителот.

(2) Министерството за економија објавува список на овластените тела за оцена на сообразноста во "Службен весник на Република Македонија".

(3) Телата за оцена на сообразност склучуваат договор во писмена форма со производителот или застапникот на производителот за да обезбеди документ за оцена на сообразност.

## **Комисија за безбедност на производите**

### **Член 27**

(1) За разгледување на прашањата во врска со безбедноста на производите од аспект на примената на техничките прописи и сообразноста на производите со техничките прописи, на предлог на Министерството за економија, Владата на Република Македонија основа Комисија (во натамошниот текст: Комисијата). Комисијата ја сочинуваат претставници на надлежните органи на управата, организации на потрошувачите и други здруженија на граѓани, стопански комори, како и истакнати стручњаци од областа на техничката безбедност на производите и безбедност на потрошувачите.

(2) Со Комисијата претседава претседател кој го назначува министерот за економија.

(3) Комисијата ги разгледува сите доставени информации во врска со безбедноста на производите од аспект на примената на техничките прописи и сообразноста на производите со техничките прописи и тоа по видови на производи или по видови на опасност и предлага донесување на соодветни мерки за отстранување, односно намалување на опасноста поврзана со производите.

(4) Комисијата, исто така, ги поттикнува и поддржува доброволните активности на производителите и дистрибутерите во врска со безбедноста на производите и соработува при утврдување на кодексите на прифатливо однесување во одделни области, земајќи ги притоа предвид научното и техничкото знаење во врска со безбедноста на производите.

(5) Комисијата донесува свој деловник за работа.

(6) Стручните и административните работи на Комисијата ги врши Министерството за економија.

## **ТРЕТ ДЕЛ**

### **ПРИНЦИПИ НА МЕЃУСЕБНО ПРИЗНАВАЊЕ**

#### **Важење на документи и знаци за сообразност од странско потекло**

##### **Член 28**

Во Република Македонија важат документи и знаци за сообразност од странско потекло кои се издадени во согласност со меѓународни договори кои ги склучила и ратификувала, односно на кои им пристапила Република Македонија.

#### **Важење на документи и знаци за сообразност од странско потекло по исклучок**

##### **Член 29**

(1) Министерот за економија, односно министерот надлежен за донесување на техничките прописи, за производите пропишани со техничките прописи кои се во сила во Република Македонија, а кои не се усогласени со хармонизираното законодавство на Европската заедница (во натамошниот текст: нехармонизирани прописи), може по исклучок од членот 28 на овој закон да донесе решение со кое ќе ја признае важноста на документите и знаците за сообразност од странско потекло, доколку бидат исполнети следниве услови:

- документите и знаците за сообразност ја потврдуваат сообразноста со барањата утврдени со нехармонизираните прописи и
- телата за оцена на сообразноста што ги издаваат документите, односно знаците за сообразност од алинејата 1 на овој член ги исполнуваат условите пропишани со нехармонизираните прописи.

(2) Министерот за економија, односно министерот надлежен за донесување на нехармонизирани прописи поблиску ќе ја пропише постапката за признавање на важноста на документи и знаци за сообразност.

#### **Нехармонизирана област**

##### **Член 30**

(1) Пропишаните барања за производите утврдени со нехармонизираните прописи не важат за производите кои согласно со закон и друг пропис се произведени, наменети за пуштање на пазар или ставање во употреба во земјите членки на Европската унија и ЕЕП.

(2) Ако надлежниот инспекциски орган врз основа на документите за сообразност и други податоци утврди дека производот од ставот (1) на овој член не исполнува еднаков степен на заштита на јавниот интерес кој е утврден со нехармонизиран пропис, е должен да донесе решение со кое ќе го забрани пуштањето на пазар или ставањето во употреба, или ќе донесе решение за повлекување на производот од пазар или употреба.

(3) Надлежниот инспекциски орган е должен да донесе решение од ставот (2) на овој член ако се исполнети следниве услови, ако:

- претходно писмено го информирал производителот за правниот основ врз основа на кој ќе донесе решение со кое може да се попречи пуштањето или повлекувањето на производот од пазарот и/или употребата,

- врз основа на расположивите факти и докази, како и податоци за состојбата во техниката или технологијата утврди дека постојат причини за заштита на јавниот интерес и под услов ако утврди дека со донесување на решение за отстранување на недостатоците како поблага мерка нема да се обезбеди еднаков степен на заштита на јавниот интерес,

- му дал можност на производителот во рок од најмалку 30 дена да одговори на писменото известување од алинејата 1 на овој член и

- пред донесување на решението ги зел предвид произнесувањето на производителот и други факти и докази до кои дошол.

(4) Против решението од ставот (2) на овој член може да се изјави жалба во рок од 15 дена до Државната комисија за одлучување во управна постапка и постапка од работен однос во втор степен.

(5) Жалбата од ставот (4) на овој член не го одлага извршувањето на решението.

## **Тестирање**

### **Член 31**

(1) Ако според пропишаните барања за производите утврдени со нехармонизираните прописи е утврдено дека производите пред пуштањето на пазар е потребно да бидат тестирани, можат да се пуштаат на пазар во Република Македонија само ако биле тестирани во телата за оцена на сообразноста во земјите членки на Европската унија, ЕЕП и/или во Република Македонија, под услов резултатите од овие тестови да им се достапни на надлежните инспекциски органи.

(2) Телата кои вршат оцена на сообразноста од ставот (1) на овој член се смета дека ги исполнуваат условите за вршење на оцена на сообразност, определени во нехармонизираните прописи, ако нивната оспособеност е докажана со претходно спроведена постапка за акредитација.

## **Постапка за донесување на технички и нехармонизирани прописи**

### **Член 32**

Постапката за известување на Европската комисија за донесување на технички и нехармонизирани прописи, технички спецификации и стандарди, поблиску ќе ја пропише Владата на Република Македонија.

Контактна точка за известување на Европската комисија за донесување на техничките и нехармонизираните прописи е Министерството за економија.

Контактна точка за известување на Европската комисија за донесување на стандардите и техничките спецификации е Институтот за стандардизација.

## **ЧЕТВРТИ ДЕЛ**

### **НАДЗОР**

#### **Надзор и инспекциски надзор**

##### **Член 33**

(1) Надзор над спроведувањето на одредбите од овој закон и техничките прописи донесени врз основа на овој закон врши Министерството за економија, односно министерството надлежно за донесување на технички прописи од соодветната област.

(2) Инспекциски надзор над спроведувањето на одредбите од овој закон кои се однесуваат на производите од членовите 6 став (2) и 19 став (1) алинеја 1 на овој закон, техничките прописи и нехармонизираните прописи донесени врз основа на овој закон вршат надлежни инспекциски органи.

#### **Надлежност за инспекциски надзор**

##### **Член 34**

Надлежните инспекциски органи, покрај овластувањата утврдени со друг закон, врз основа на овој закон ги имаат и следниве овластувања:

- да преземат или да организираат, дури и кога производот од овој закон е пуштен на пазарот како безбеден, соодветни прегледи за неговите својства коишто влијаат на неговата безбедност. Прегледите треба да бидат во потребен обем и да се вршат до конечната фаза на употреба, односно користење на производот,
- да ги побараат сите неопходни податоци за производот од овој закон од производителот и дистрибутерот,
- да земаат примероци од производите од овој закон заради вршење на безбедносни прегледи,
- да ги побараат сите потребни документи за сообразност на производот и техничката документација и
- да ги уништат производите кои не се сообразни со пропишаните барања, ако тоа е неопходно за заштита на здравјето и безбедноста на потрошувачите и другите корисници и заштита на животната средина и природата.

#### **Насоки за постапување на надлежните инспекциски органи**

##### **Член 35**

(1) Надлежните инспекциски органи при преземањето на мерките со донесување на решение се должни да постапуваат така што нивните мерки да се сразмерни со сериозноста на ризикот при што во најголема можна мера да се почитува принципот на претпазливост и можните непосредни и посредни ризици по здравјето и безбедноста на потрошувачите и другите корисници на производот.



(2) Ако надлежниот инспекциски орган нема потребно стручно знаење за производот или група на производи или опрема за вршење на инспекцискиот надзор, може вршењето на стручните дејствија во рамките на инспекцискиот надзор да го довери на институција која поседува соодветен простор, опрема, професионален кадар и е непристрасна и независна во своето работење во согласност со закон.

(3) Надлежните инспекциски органи на засегнатите страни ќе им дадат можност да достават свое мислење и забелешки пред донесување на мерките со решение согласно со овој закон, освен во случаите кога постои сериозна опасност по животот и здравјето на корисниците.

## **Мерки за производите од овој закон**

### **Член 36**

(1) Ако надлежниот инспектор при вршење на надзорот утврди дека:

1) за кој било производ од овој закон кој би можел да претставува опасност во определени услови ќе преземе мерки со донесување на решение:

- со кое ќе нареди производот да биде означен со соодветни и јасно напишани и лесно разбирливи предупредувања на македонски јазик, што не ја исклучува можноста од употреба и на други јазици кои се во официјална употреба во Европската унија за опасностите кои тој може да ги предизвика и

- со кое секое негово тргување ќе го условува со претходно исполнување на условите со кои се обезбедува безбедност на производот;

2) за кој било производ од овој закон кој би можел да предизвика опасност за одредени лица ќе преземе мерки со донесување на решение со кое ќе нареди на тие лица навремено да им се дадат предупредувања за можните опасности, навремено, вклучувајќи и објавување на посебни предупредувања во медиумите;

3) за кој било производ од овој закон кој може да е ризичен, ќе преземе мерки со донесување на решение со кое привремено ќе го забрани неговото добавување, понуда за набавка или неговото пуштање на пазарот, или рекламирање и тоа за периодот неопходен за сите прегледи за неговата безбедност, контроли и процени;

4) за кој било опасен производ од овој закон ќе преземе мерки со донесување на решение со кое ќе го забрани неговото тргување и ќе ги преземе сите соодветни мерки потребни за да се утврди дека забраната е спроведена и

5) за кој било опасен производ од овој закон, а кој е веќе на пазарот:

- ќе преземе мерки со донесување на решение со кое ќе нареди или организира негово стварно и итно повлекување и ќе ги предупреди потрошувачите за опасностите кои тој ги носи и

- ќе преземе мерки со донесување на решение со кое ќе нареди или ќе координира или, доколку е соодветно, ќе организира заедно со производителите и дистрибутерите негово враќање од потрошувачите и негово уништување во соодветни услови.

(2) Пред преземањето на мерките за повлекување или враќањето на производот со донесување на решението од ставот (1) точки 3, 4 и 5 на овој член, надлежните инспекциски органи се должни да ги поттикнат производителите и дистрибутерите, корисниците и потрошувачите да ги имплементираат овие мерки.

(3) Мерката од ставот (1) точка 5 алинеја 2 на овој член ја донесува директорот на надлежниот инспекциски орган.

## **Мерки за производите од членот 19 на овој закон**

### **Член 37**

(1) Ако во вршењето на инспекцискиот надзор над производите од членот 19 став (1) алинеја 1 на овој закон, за кои постојат технички прописи, инспекторот утврди дека се повредени одредбите на овој закон и техничките прописи ќе преземе мерки со донесување на решение со кое ќе:

а) нареди:

1) отстранување на утврдените несообразности со определување на рок за нивно отстранување;

2) означување на производите со пропишаните знаци или отстранување на недозволените знаци;

3) уништување на несообразните производи, ако тоа е неопходно за заштита на здравјето и безбедноста на луѓето и заштита на животната средина и природата и

4) повлекување од пазарот на несообразните производи и

б) забрани:

1) пуштање на пазар или ќе го ограничи пазарот со несообразните производи;

2) ставање во употреба или ограничување на употребата на несообразните производи;

3) времено какво било снабдување, снабдување или изложување на производите, се додека не се направат соодветни проверки и

4) употреба на несообразни производи.

(2) Ако постојат докази дека и покрај усогласеноста со одредбите од овој закон, производот ја загрозува безбедноста, здравјето на потрошувачите и другите корисници, надлежните инспектори се должни да донесат соодветни мерки согласно со ставот (1) од овој член, со кои може да го ограничат пуштањето на производот од овој закон на пазарот, односно да го определат неговото повлекување од пазарот или целосно повлекување.

### **Член 37-а**

(1) Доколку при вршењето на инспекцискиот надзор, државниот пазарен инспектор утврди дека е сторена неправилност од членот 43-а став (1) на овој закон државниот пазарен инспектор е должен да состави записник во кој ќе ја утврди сторената неправилност со укажување за отстранување на утврдената неправилност во рок од осум дена и со истовремено врачување на покана за спроведување на едукација на лицето или субјектот каде што е утврдена неправилноста при вршењето на инспекцискиот надзор.

(2) Формата и содржината на поканата за едукација, како и начинот на спроведување на едукацијата ги пропишува министерот за економија.

(3) Едукацијата ја организира и спроведува Државниот пазарен инспекторат, односно органот кој го извршил инспекцискиот надзор, во рок не подолг од осум дена од денот на спроведувањето на инспекцискиот надзор.

(4) Едукацијата може да се спроведе за повеќе утврдени исти или истородни неправилности за еден или за повеќе субјекти.

(5) Доколку во закажаниот термин лицето или субјектот над кој се спроведува едукација не се јави на едукацијата, ќе се смета дека едукацијата е спроведена.

(6) Доколку лицето или субјектот над кој се спроведува едукација се јави на закажаната едукација и истата ја заврши, ќе се смета дека е едуциран по однос на утврдената неправилност.

(7) Доколку државниот пазарен инспектор при спроведување на контролниот надзор утврди дека се отстранети утврдените неправилности од ставот (1) на овој член, донесува заклучок со кој ја запира постапката на инспекцискиот надзор.

(8) Доколку Државниот пазарен инспектор при спроведување на контролниот надзор утврди дека не се отстранети утврдените неправилности од ставот (1) на овој член, поднесува барање за поведување прекршочна постапка пред Прекршочна комисија.

(9) Државниот пазарен инспекторат, односно органот кој го извршил инспекцискиот надзор и кој ја организирал и спровел едукацијата, води евиденција за спроведената едукација на начин пропишан од министерот кој раководи со органот на државната управа надлежен за вршење на работите од областа на економијата.

## **Надлежност**

### **Член 38**

Надлежните инспекциски органи при вршење на инспекцискиот надзор над извршување на прописот од членот 5 став (2) на овој закон можат да ги преземат сите овластувања и мерки согласно со членовите 34 и 36 од овој закон.

## **Право на жалба**

### **Член 39**

(1) Против решение со кое е изречена мерка од надлежен инспекциски орган може да се изјави жалба во рок од осум дена до Државната комисија за одлучување во втор степен во областа на инспекцискиот надзор и прекршочната постапка.

(2) Жалбата против решението од ставот (1) на овој член, не го одлага неговото извршување.

## **Субјекти на кои може да им бидат изречени инспекциските мерки**

### **Член 40**

(1) Надлежниот инспекциски орган ќе ги изрече мерките од овој закон и соодветно кон:

- производителот,

- дистрибутерите во рамките на нивните дејности, особено на оној дистрибутер кој врши или го извршил првиот степен на дистрибуција на пазарот и

- други правни и физички лица кога тоа е потребно за да се обезбеди нивната соработка во дејствијата за избегнување и попречување на опасностите кои произлегуваат од производот.

(2) Ако државниот пазарен инспектор, при вршењето на инспекцискиот надзор утврди дека субјектите од членот 40 на овој закон врши дејност без да е регистриран во соодветниот регистар ќе донесе решение за привремена забрана на вршење на дејноста во траење од 30 дена.

## **Трошоци**

### **Член 41**

Ако според резултатите од извршените прегледи се утврди дека производите од членот 19 став (1) алинеја 1 на овој закон не се сообразни со пропишаните суштествени барања утврдени со техничките прописи, трошоците за извршениот преглед паѓаат на товар на субјектите кај кои е вршен надзорот.

## **ПЕТТИ ДЕЛ**

### **ПРЕКРШОЧНИ САНКЦИИ**

#### **Член 41-а**

(1) За прекршоците од членот 43-а на овој закон прекршочна постапка води и прекршочна санкција изрекува органот на државната управа - Државниот пазарен инспекторат (во натамошниот текст: прекршочен орган).

(2) Прекршочната постапка од ставот 1 на овој член пред прекршочниот орган ја води комисија за одлучување по прекршок (во натамошниот текст: прекршочна комисија) формирана од страна на министерот за економија.

(3) Против решенијата на Комисијата, со кои се изрекува прекршочна санкција согласно со одредбите од овој закон, може да се поднесе тужба за поведување на управен спор пред надлежен суд.

#### **Член 42**

(1) Глоба во износ од 5.000 евра во денарска противвредност ќе му се изрече за прекршок на правното лице, односно на трговецот поединец ако:

1) пушта небезбедни производи од овој закон спротивно на членот 8 од овој закон;

2) не им ги обезбедува на потрошувачите сите соодветни информации за опасностите од производот од овој закон и не презема мерки на претпазливост против опасности (член 11 став (1));

3) не презема мерки соодветни со карактеристиките на производот од овој закон (член 12 став (1) точки 1 и 2);

4) добавува производи од овој закон за кои знае или претпоставува и согласно со својата професионалност врз основа на информациите кои ги има дека производите не се во согласност со барањата за безбедност (член 14 став (1));

5) не ги проследува информациите за опасностите кои може да ги носи некој производ од овој закон, не ги чува и доставува документите неопходни за утврдување на потеклото на производите од овој закон и не соработуваат во мерките преземени од производителите и од надлежните државни органи (член 14 став (2));

(2) Глоба во износ од 30% од одмерената глоба на правното лице, односно на трговецот поединец ќе му биде изречена на одговорното лице во правното лице, односно на одговорното лице во трговецот поединец, за дејствијата од ставот (1) на овој член.

(3) Глоба во износ од 300 до 500 евра во денарска противвредност ќе му се изрече за прекршок на службеното лице во правното лице за дејствијата од ставот 1 на овој член.

(4) Глоба во износ од 500 до 750 евра во денарска противвредност ќе му се изрече за прекршок на физичкото лице за дејствијата од ставот (1) точка 2) на овој член.

(5) Кога прекршокот од ставот 1 на овој член е сторен со цел сторителот за себе или за друго лице да прибави имотна корист или прекршокот е сторен од организирана група на лица или во текот на календарската година сторителот го повтори прекршокот од ставот 1 на овој член, надлежниот суд може да изрече глоба во висина од 15.000 евра во денарска противвредност.

(6) Доколку постои опасност правното лице за дејствијата од ставот 1 точки 1, 2 и 4 на овој член да изврши повторен прекршок може да му се изрече санкција привремена забрана на вршење одделна дејност во траење од една до три години.

(7) За прекршокот од ставот 1 точка 1 на овој член ќе се одземе и имотната корист која е остварена со сторување на прекршокот.

#### **Член 42-а**

(1) Глоба во висина од 25 до 50 евра во денарска противвредност ќе му се изрече за прекршок на овластено службено лице од Министерството за економија ако не ги побара доказите по службена должност во рокот утврден во членовите 24 став (4) од овој закон.

(2) Глоба во износ од 25 до 50 евра во денарска противвредност ќе му се изрече за прекршок на овластеното службено лице од надлежниот јавен орган од кој се побарани доказите ако не ги достави бараните докази во рокот утврден во членовите 24 став (5) од овој закон.

(3) Глоба во износ од 25 до 50 евра во денарска противвредност ќе му се изрече за прекршок на овластеното службено лице од Министерството за економија ако не реши по барањето во рокот утврден во членот 24 став (7) од овој закон.

(4) За прекршоците од ставовите 1, 2 и 3 на овој член прекршочна постапка води и прекршочна санкција изрекува надлежен суд.

#### **Член 43**

(1) Глоба во износ од 5.000 евра во денарска противвредност ќе му се изрече за прекршок на правното лице, односно на трговецот поединец ако:

1) пушта на пазар или става во употреба производи од членот 19 став (1) алинеја 1 на овој закон кои не се сообразни со пропишаните суштествени барања од техничкиот пропис, не изврши оцена на сообразноста според пропишаната постапка во техничкиот пропис, не ги означува на пропишан начин и ако не се проследени со документи определени во техничките прописи (член 22 став (1));

2) означува производи од членот 19 став (1) алинеја 1 на овој закон кои не се сообразни со пропишаните суштествени барања утврдени во техничкиот пропис, со знаци за сообразност или со други знаци кои се слични со знаците за сообразност до тој степен што можат да ги доведат потрошувачите во заблуда (член 22 став (2));

3) за производите од членот 19 став (1) алинеја 1 на овој закон не обезбеди примена на постапките за оцена на сообразноста според пропишаните барања утврдени во техничките прописи (член 23 став (1) точка 1);

4) за производите од членот 19 став (1) алинеја 1 на овој закон не издаде и/или не обезбеди документ за сообразност (член 23 став (1) точка 2);

5) за производите од членот 19 став (1) алинеја 1 на овој закон не изработи техничка документација со пропишана форма и содржина и истата не ја чува на пропишан начин и времетраење (член 23 став (1) точка 3);

6) за производите од членот 19 став (1) алинеја 1 на овој закон не употребува пропишани знаци за сообразност (член 23 став (1) точка 4);

7) не ги доставува сите потребни информации за сообразноста на производот од членот 19 став (1) алинеја 1 на овој закон, техничката документација и документите за сообразност на барање на надлежниот инспекциски орган (член 23 став (1) точка 5) и

8) не ги извршува задачите утврдени со техничките прописи (член 23 став (1) точка 6).

(2) Глоба во износ од 30% од одмерената глоба на правното лице, односно на трговецот поединец ќе му биде изречена на одговорното лице во правното лице, односно на одговорното лице во трговецот поединец, за дејствијата од ставот (1) на овој член.

(3) Глоба во износ од 300 до 500 евра во денарска противвредност ќе му се изрече за прекршок на службеното лице во правното лице за дејствијата од ставот 1 на овој член.

(4) Глоба во износ од 500 до 750 евра во денарска противвредност ќе му се изрече за прекршок на физичкото лице за дејствијата од ставот (1) точка 2) на овој член.

(5) Кога прекршокот од ставот 1 на овој член е сторен со цел сторителот за себе или за друго лице да прибави имотна корист или прекршокот е сторен од организирана група на лица или во текот на календарската година сторителот го повтори прекршокот од ставот 1 на овој член, надлежниот суд може да изрече глоба во висина од 15.000 евра во денарска противвредност.

(6) Доколку постои опасност правното лице за дејствијата од ставот 1 точки 1, 2 и 4 на овој член да изврши повторен прекршок може да му се изрече санкција привремена забрана на вршење одделна дејност во траење од една до три години.

(7) За прекршокот од ставот 1 точка 1 на овој член ќе се одземе и имотната корист која е остварена со сторување на прекршокот.

### Член 43-а

Глоба во износ од 700 евра во денарска противвредност ќе му се изрече за прекршок на правното лице, односно на трговецот поединец ако:

- не го извести Државниот пазарен инспекторат, односно не ги наведе деталите за преземените дејствија со цел да се заштитат потрошувачите од опасностите (член 15 став (1)) и

- не соработуваат со надлежните инспекциски органи (член 16).

Глоба во износ од 30% од одмерената глоба на правното лице, односно на трговецот поединец ќе му биде изречена на одговорното лице во правното лице, односно на одговорното лице во трговецот поединец, за дејствијата од ставот (1) на овој член.

Глоба во износ од 200 евра во денарска противвредност ќе му се изрече за прекршок на службеното лице во правното лице за дејствијата од ставот 1 на овој член.

Глоба во износ од 70 до 100 евра во денарска противвредност ќе му се изрече за прекршок на физичкото лице за дејствијата од ставот (1) на овој член.

### Член 43-б

(1) За прекршоците утврдени во членовите 42, 43 и 43-а од овој закон, на правното лице, односно на трговецот поединец, надлежниот инспектор пред поднесување на барање за поведување на прекршочна постапка ќе спроведе постапка за порамнување со издавање на прекршочен платен налог.

(2) Кога надлежниот инспектор ќе констатира прекршок од ставот (1) на овој член составува записник во кој се забележуваат битните елементи на прекршокот, времето, местото и начинот на сторување на прекршокот, описот на дејствието на прекршокот и лицата затекнати на самото место. Записникот го потпишува овластеното службено лице и сторителот. Доколку сторителот го признае прекршокот надлежниот инспектор ќе му издаде прекршочен платен налог заради наплата на глобата за прекршокот.

(3) По приемот и потпишувањето на прекршочниот платен налог, сторителот на прекршокот е должен да ја плати глобата во рок од осум дена од приемот на прекршочниот платен налог, на сметката означена во платниот налог.

(4) Сторителот на прекршокот кој ќе ја плати глобата во рокот од став (3) на овој член, ќе плати половина од изречената глоба, за кое право се поучува во правната поука.

(5) Ако сторителот на прекршокот не ја плати глобата во рокот од став (3) на овој член, за прекршоците од членовите 42 и 43 од овој закон, надлежниот инспектор поднесува барање за поведување прекршочна постапка пред надлежен суд.

(6) Ако сторителот на прекршокот не ја плати глобата во рокот од став (3) на овој член, за прекршоците од членот 43-а од овој закон, надлежниот инспектор поднесува барање за поведување прекршочна постапка пред Прекршочна комисија од членот 41-а од овој закон.

(7) Надлежните инспектори се должни да водат евиденција за издадените прекршочни платни налози и за исходот на покренатите постапки.

(8) Во евиденцијата од ставот (7) на овој член се собираат, обработуваат и чуваат следните податоци: име и презиме, односно назив на сторителот на прекршокот, живеалиште, односно престојувалиште, седиште, вид на прекршокот, број на прекршочниот платен налог кој му се издава и исходот на постапката.

(9) Личните податоци од ставот (8) на овој член се чуваат пет години од денот на внесување во евиденцијата.

(10) Формата и содржината на прекршочниот платен налог ја пропишува министерот за економија.

#### **Член 43-в**

(1) За прекршоците утврдени во членот 43-а од овој закон, на физичкото лице, надлежниот инспектор ќе спроведе постапка за порамнување со издавање на мандатен платен налог, за плаќање на глобата во определениот износ, во рок од осум дена од денот на врачување на мандатниот платен налог.

(2) Ако физичкото лице доброволно не ја плати глобата во рокот од став (1) на овој член, мандатниот платен налог има сила на извршна исправа и надлежниот инспектор, ќе го достави до органот надлежен за присилно извршување, за негово извршување.

(3) Надлежните инспектори се должни да водат евиденција за издадените мандатни платни налози и за исходот на покренатите постапки.

(4) Во евиденцијата од ставот (3) на овој член се собираат, обработуваат и чуваат следните податоци: име и презиме, односно назив на сторителот на прекршокот, живеалиште, односно престојувалиште, седиште, вид на прекршокот, број на мандатниот платен налог кој му се издава и исходот на постапката.

(5) Личните податоци од ставот (4) на овој член се чуваат пет години од денот на внесување во евиденцијата.

(6) Формата и содржината на мандатниот платен налог ја пропишува министерот за економија.

#### **Член 43 -г**

Одмерувањето на висината на глобите на правното лице односно на трговецот поединец се врши согласно со Законот за прекршоците.

### **ШЕСТИ ДЕЛ**

#### **ПРЕОДНИ И ЗАВРШНИ ОДРЕДБИ**

#### **Член 44**

Со денот на влегувањето во сила на овој закон престанува да важи членот 134 став 1 точки 5 и 6, членот 136 став 1 точка 9, членот 138 став 1 точка 19 и членот 140 што се однесува на казнената одредба од членот 138 став 1 точка 19 на Законот за заштита на потрошувачите ("Службен весник на Република Македонија" број 38/2004) и Законот за пропишување на техничките барања за производите и оцена на сообразноста ("Службен весник на Република Македонија" број 55/2002).

#### **Член 45**

Постапките кои се отпочнати согласно со Законот за заштита на потрошувачите ("Службен весник на Република Македонија" број 38/2004) до денот на влегувањето во сила на овој закон ќе се завршат согласно со истиот.



### **Член 46**

Подзаконските акти врз основа на првиот дел од овој закон ќе се донесат во рок од шест месеца од денот на влегувањето во сила на овој закон.

### **Член 47**

Решенијата за овластување издадени на правните и физичките лица пред влегувањето во сила на овој закон ќе престанат да важат во рок од една година од денот на влегувањето во сила на техничкиот пропис донесен врз основа на овој закон.

### **Член 48**

Членовите 28 и 29 од овој закон со денот на пристапувањето на Република Македонија кон Европската унија ќе престанат да важат.

### **Член 49**

Одредбите од членот 4 став (4) во делот што се однесува на пренос на информации со Европската унија, членот 5 став (2), членот 15 став (4), членот 17 ставови (2), (3) и (4), членот 24 став (7), членот 25 став (4) и членот 27 на овој закон ќе се применуваат со денот на пристапување на Република Македонија кон Европската унија, освен за производите за кој е склучен соодветен протокол за оцена на сообразноста со кој се воспоставува слободно движење на производите од членот 19 на овој закон меѓу Република Македонија и Европската унија, со денот на влегувањето во сила на соодветниот протокол.

### **Член 50**

Одредбите на членовите 30, 31 и 38 од овој закон ќе се применуваат со денот на пристапување на Република Македонија кон Европската унија.

### **Член 51**

Прописите со кои се определуваат техничките барања за производите, постапките за оцена на нивната сообразност со техничките барања, означувањето на производите, како и потребната документација со која се проследуваат производите, а кои се донесени или се применуваат врз основа на Законот за стандардизација ("Службен весник на Република Македонија" број 23/95) или врз основа на Законот за пропишување на технички барања за производите и оцена на сообразноста ("Службен весник на Република Македонија" број 55/2002) или врз основа на други закони, ќе продолжат да се применуваат до донесувањето на прописите врз основа на вториот дел од овој закон.

### **Член 52**

Подзаконските акти кои се во сила до денот на влегувањето во сила на овој закон, а со кои се определува задолжителна примена на стандардите ќе важат најдоцна до 30 јуни 2006 година.

### **Член 52-а**

Подзаконските акти од членот 37-а на овој закон, министерот за економија ќе ги донесе во рок од 15 дена од денот на влегувањето во сила на овој закон.

### **Член 53**

(1) До пристапувањето на Република Македонија во Европската унија или со влегувањето во сила на соодветен протокол за оцена на сообразноста со Европската заедница, изразот "производител или неговиот овластен претставник со седиште во Република Македонија или во Европската унија" ќе значи "производител или неговиот овластен претставник со седиште во Република Македонија".

(2) По пристапувањето на Република Македонија во Европската унија или со влегувањето во сила на соодветен протокол со Европската заедница, изразот "производител или неговиот овластен претставник со седиште во Република Македонија или во Европската унија" ќе значи "производител или негов овластен претставник со седиште во Европската унија".

### **Член 54**

Со денот на пристапување на Република Македонија кон Европската унија, престануваат да важат одредбите од членот 24 став (3) на овој закон во делот "издаден од Институтот за акредитација на Република Македонија".

### **Член 55**

Овој закон влегува во сила осмиот ден од денот на објавувањето во "Службен весник на Република Македонија".(2)

***ЗАВРШНА ОДРЕДБА***  
***од Законот за изменување и дополнување***  
***на Законот за безбедност на производите***  
***("Службен весник на РМ" бр.63/07)***

### **Член 6**

Овој закон влегува во сила осмиот ден од денот на објавувањето во "Службен весник на Република Македонија".

***ЗАВРШНА ОДРЕДБА***  
***од Законот за изменување и дополнување***  
***на Законот за безбедност на производите***  
***("Службен весник на РМ" бр.24/11)***

### **Член 6**

Овој закон влегува во сила осмиот ден од денот на објавувањето во "Службен весник на Република Македонија".

***ЗАВРШНА ОДРЕДБА***  
***од Законот за изменување и дополнување***  
***на Законот за безбедност на производите***  
***("Службен весник на РМ" бр.51/11)***

### **Член 22**

Овој закон влегува во сила осмиот ден од денот на објавувањето во "Службен весник на Република Македонија".

**ПРЕОДНИ И ЗАВРШНИ ОДРЕДБИ**  
**од Законот за изменување**  
**на Законот за безбедност на производите**  
**("Службен весник на РМ" бр.148/11)**

**Член 3**

Подзаконскиот акт од членот 1 став (6) од овој закон ќе се донесе во рок од 30 дена од денот на влегувањето во сила на овој закон.

По донесувањето на подзаконскиот акт од ставот 1 на овој член истиот веднаш, а најдоцна во рок од 24 часа се објавува на веб страницата на Министерството за економија.

**Член 4**

Овој закон влегува во сила осмиот ден од денот на објавувањето во „Службен весник на Република Македонија“, освен одредбата од членовите 1 став (24) и 2 од овој закон кој ќе започне да се применува од започнување на примената на Законот за основање на Државната комисија за одлучување во управна постапка и постапката од работен однос во втор степен.

**ПРЕОДНА ОДРЕДБА**  
**од Законот за изменување и дополнување**  
**на Законот за безбедност на производите**  
**("Службен весник на РМ" бр.164/13)**

**Член 2**

Овој закон влегува во сила осмиот ден од денот на објавувањето во „Службен весник на Република Македонија“, а ќе започне да се применува од 1 мај 2014 година.

**ПРЕОДНИ И ЗАВРШНИ ОДРЕДБИ**  
**од Законот за изменување и дополнување**  
**на Законот за безбедност на производите**  
**("Службен весник на РМ" бр.152/15)**

**Член 8**

Подзаконските акти утврдени со овој закон ќе се донесат најдоцна во рок од 30 дена од денот на влегувањето во сила на овој закон.“

**Член 9**

Се овластува Законодавно-правната комисија на Собранието на Република Македонија да утврди пречистен текст на Законот за безбедност на производите.

**Член 10**

Овој закон влегува во сила со денот на објавувањето во „Службен весник на Република Македонија“.

**ПРЕОДНИ И ЗАВРШНИ ОДРЕДБИ**  
**од Законот за изменување и дополнување**  
**на Законот за безбедност на производите**  
**("Службен весник на РМ" бр.53/16)**

**Член 3**

Подзаконските акти утврдени со овој закон ќе се донесат во рок од 30 дена од денот на влегувањето во сила на овој закон.

**Член 4**

Започнатите постапки до денот на започнување на примената на овој закон ќе завршат согласно со законот по кој биле започнати.

**Член 5**

Овој закон влегува во сила со денот на објавувањето во „Службен весник на Република Македонија“, а ќе започне да се применува со започнувањето на примената на Законот за општата управна постапка согласно со членот 141 од Законот за општата управна постапка („Службен весник на Република Македонија“ број 124/15).